

THE SYRO-MALANKARA CATHOLIC CHURCH

MORAN MOR BASELIOS CARDINAL CLEEMIS
Major Archbishop-Catholicos

Major Archiepiscopal Curia
Catholicate Centre
Pattom, Trivandrum -695004



Prot No CCL 1/2026

20.01.2026

சுற்றறிக்கை காதோலிக்கா தினம் - 2026

மேதகு ஆயர்களே, வணக்கத்திற்குரிய கோர் எப்பிஸ்கோப்பாமார்களே, நம்பான்மார்களே, மதிப்பிற்குரிய குருக்களே, திருத்தொண்டர்களே, இருபால் துறவிகளே, ஆண்டவரில் அன்பிற்குரிய இறைமக்களே!

மலங்கரை சுறியானி கத்தோலிக்கத் திருச்சபை சுயஆட்சி அதிகாரம் கொண்ட உயர் பேராயத் திருச்சபையாக உருவாக்கம் பெற்றதன் 21-ம் ஆண்டினை 2026 பிப்ரவரி 1-ம் நாளன்று காதோலிக்கா தினமாக கொண்டாடுகிறோம். கிறிஸ்துவின் மறையுடலே திருச்சபை. நாம் அனைவரும் அந்த உடலின் உறுப்புக்கள். கிறிஸ்துவின் திருச்சபையை கட்டியெழுப்ப நாம் அயராமல் உழைத்து வருகின்றோம். கடவுளின் கருணையும் இணைந்த செயல்பாடுகளும் அகில உலக திருச்சபையில் சான்று பகரும் ஒரு திருச்சபை சமூகமாக நாம் வளர்ந்து கொண்டிருக்கிறோம். கடவுளின் இரக்கத்திற்கும் கருணைக்கும் நன்றி செலுத்துவோம். “ஆண்டவரின் பேரன்பை முன்னிட்டும், மானிடரான அவர்களுக்கு அவர் செய்த வியத்தகு செயல்களை முன்னிட்டும் அவர்கள் அவர்களுக்கு நன்றி செலுத்துவார்களாக” (திருப்பாடல் 107:21). திருச்சபை சமூகத்தை கடவுளின் கரங்களில் ஒப்புக்கொடுத்து இறைவேண்டல் செய்வதற்காக பணிக்கப்பட்டிருக்கும் இந்த தினத்தில் திருச்சபையின் திருப்பணிகள் அனைத்தும் இறையாசீரால் நிறுவப்பட மன்றாடுவோம். நம்பிக்கையுடனும், அர்ப்பண உணர்வுடனும் நம்மிடம் ஒப்படைக்கப்பட்டிருக்கும் திருப்பணிகளை திறன்படச் செய்ய செபத்துடன் உறுதி எடுப்போம். காதோலிக்கா தினத்தின் வாழ்த்துக்களையும் ஆசீர்களையும் திருச்சபை மக்கள் அனைவருக்கும் தெரிவித்துக் கொள்கிறேன்.

வணக்கத்திற்குரிய மார் இவானியோஸ் ஆண்டகை 1930-ம் ஆண்டு தொடங்கி வைத்த திருப்பணியை இன்று ஒரு திருச்சபை சமூகமாக தொடர்கிறோம். பாரதம் முழுவதும் நற்செய்தி அறிவிக்கப்பட வேண்டுமென்ற அடிநாதம் அவரை உண்மை திருச்சபையின் உறவொன்றிப்பில் கடந்து வர முண்டன்மலையை விட்டு இறங்கச் செய்தது. நற்செய்தி அறிவிப்பதற்காக அவர் தன் வாழ்க்கை பயணத்தில் எதிர்கொண்ட தியாகங்கள் ஏராளம். “கத்தோலிக்கர்களாக இருப்பதில் பெருமை கொள்ளுங்கள். உங்கள் தூய வாழ்வும், அறநெறிச் செயல்களும் கத்தோலிக்கர் அல்லாதோர்களின் வழி விளக்காக அமையட்டும். ஆண்டவராகிய மெசியாவை நீங்கள் உங்கள் வாழ்வில் பிரதிபலிக்கச் செய்யுங்கள்” வணக்கத்திற்குரிய மார் இவானியோஸ் ஆண்டகை இறைமக்களுக்குக் கூறிய இறுதிச் சொற்களே இவை. அனைத்துலகத் திருச்சபையின் அங்கமாக இருந்து ஆண்டவர் இயேசுவை அறியாதோருக்கு நற்செய்தியின் தூதை பகிர்ந்திடவும் கத்தோலிக்கர் அல்லாதவர்களுக்கு நமது தூய வாழ்வாலும் அறநெறிச் செயல்களாலும் முன்மாதிரியாகி அவர்களை உண்மை நம்பிக்கைக்கு வழிநடத்தும் பணியையும் இம்மாபெரும் பேராயர் நம்மிடம் ஒப்படைத்துள்ளார். இத்திருப்பணியை பொறுப்புடன் தொடர்வது நமது கடமை.

மலங்கரை சுறியானி கத்தோலிக்கத் திருச்சபையானது பன்னிரெண்டு மறைமாவட்டங்கள், லண்டன் மாநகரை மலங்கரை மையமாகக் கொண்ட திருத்தூதுவ பார்வையாளரின் திருப்பணிகள், மேலும் சில நாடுகளில் அமையப்பெற்ற மறைப்பணி தளங்களாலும் அகில உலக கத்தோலிக்க திருச்சபையில் நற்செய்தியின் ஒளியை பகிர்ந்தளித்து கொண்டிருக்கின்றது. இத்திருச்சபையின் இன்றைய நிலைக்காக இடைவிடாமல் இறைவேண்டல் செய்பவர்களையும், செயல்பட்டவர்களையும் நன்றியுடன் நினைவுகூர்வோம். 1930-ம் ஆண்டு வணக்கத்திற்குரிய மார் இவானியோஸ் ஆண்டகை ஏற்றி வைத்த மறுவொன்றிப்பின் ஒளியை புதிய தலைமுறைக்கு பகிர்ந்தளிக்க உழைத்து இன்று நினைவில் வாழும் மேதகு ஆயர்கள், குருக்கள், துறவியர்கள், பொதுநிலையினர் அனைவரையும் கடவுளின் திருமுன் ஒப்புக்கொடுப்போம். சுய ஆட்சி உரிமையுள்ள உயர் பேராயத் திருச்சபை பதவியும் காதோலிக்கா அரியணையும் நமது திருச்சபைக்கு கிடைத்த சிறப்பு ஆசீர்களே. திருச்சபையின் இறையாசீர் கலந்த வளர்ச்சிக்காக தியாகம் நிறைந்த திருப்பணிகளை செய்த மேதகு ஆயர்களையும், இருபால் துறவியரையும், இறைமக்களையும் நன்றியுடன் நினைவுகூர்வோம்.

2030-ம் ஆண்டு மறுவான்றிப்பின் நூற்றாண்டை நாம் காணவிருக்கின்றோம். அதுவரையுள்ள நாட்களில் திருச்சபையின் புதிதாக்கம் போன்ற பல்வேறு திருப்பணிகளை வலுப்படுத்தவும் நாம் முயற்சிக்க வேண்டும். இறைவார்த்தை ஆண்டு தூய ஆவியின் நிறைவில் இறைவார்த்தையில் முழுகவும், வாழவும் நமக்கு உதவியது. 2025 செப்டம்பர் 20 முதல் 2026 செப்டம்பர் 19 வரை திருவழிபாட்டின் ஆண்டாக கொண்டாடுகிறோம். திருச்சபை தந்தையர்கள் நம் தலைமுறைக்கு ஒப்படைத்த ஒப்பற்ற செல்வமே நமது திருவழிபாட்டு முறை. இத்தூய திருவழிபாட்டை பாதுகாத்து அது வழியாக கடவுளை மாட்சிப்படுத்த நாம் அழைப்பு பெற்றிருக்கிறோம். “இயேசு கிறிஸ்துவின் மறையுடலால், தலையாலும் அதன் உறுப்புக்களாலும் வெளிப்படையான முழு வழிபாடு நடத்தப்படுகின்றது. இதனால் தான் திருவழிபாட்டு கொண்டாட்டம் ஒவ்வொன்றும் திருப்பணியாளராகிய கிறிஸ்துவுனுடையவும் திருச்சபை என்னும் அவருடைய உடலினுடையவும் பணி என்ற முறையில் அனைத்திலும் உயர்த்த திருச்செயல் ஆகின்றது. தகுதியிலும் நிலையிலும் இச்செயலின் ஆற்றலுக்குத் திருச்சபையின் வேறு எந்த செயலும் இணையாகாது”(SC 7). திருவழிபாட்டு ஆண்டை கொண்டாடும் தூயதும் புனிதமுமான திருவழிபாட்டின் ஆழங்களை அறியவும் அனுபவமாக்கவும் முயல்வோம். திருவழிபாட்டு ஆண்டு கொண்டாட்டத்தின் முயற்சிகளிலும் செயல்பாடுகளிலும் இறைமக்கள் ஆர்வமுடன் பங்கேற்க வேண்டுமென நினைவுபடுத்துகிறேன்.

நமது திருச்சபையின் 30-வது ஆயர் மாமன்றக் கூட்டம் 2026 பிப்ரவரி 23 முதல் 27 வரை காதோலிக்கேட் மையத்தில் வைத்து நடைபெறுகிறது. ஆயர் மாமன்றக் கூட்ட நிகழ்வுகள் ஆசீர்மிக்கதாக அமைய அனைவரும் இறைவேண்டல் செய்ய வேண்டுமென்று நினைவு படுத்துகிறேன். மலங்கரை திருச்சபையின் பல்வேறு திருப்பணிகளையும் ஆயர்மாமன்ற பணிக்குழுக்களின் செயல்பாடுகளையும் உயர் பேராயக் கூரியா அல்லது காதோலிக்கா மையம் ஒருங்கிணைத்து வருவது நீங்கள் அறிந்ததே. இந்த மையத்தின் செயல்பாடுகள் சபைமக்களின் உளமார்ந்த உதவிகளால் நடந்து வருவதும் நீங்கள் அறிந்ததே. காதோலிக்கா தினத்தில் சேகரிக்கப்படும் காணிக்கை இந்த கருத்துகளுக்காக மாற்றி வைக்கப்படுகிறது என்பதும் நீங்கள் அறிந்ததே. திருச்சபையின் பொதுவான திருப்பணிகளுக்காகவும் சிறப்பு திருப்பணிகளுக்காகவும் உங்கள் நன்கொடைகள் தாராள மனத்துடன் வழங்கவேண்டுமென்று சபை மக்கள் அனைவரையும் கேட்டுக் கொள்கிறேன். மதிப்பிற்குரிய பங்குத்

தந்தையர்கள், பங்கு மக்களிடம் இதனை தெரிவித்து உற்சாகப்படுத்த வேண்டும். பங்குகள் மட்டுமல்ல நிறுவனங்களும், துறவற இல்லங்களும் அவற்றின் மாகாணங்களும் இம்முயற்சியில் பங்கேற்க வேண்டும். மறைமாவட்ட ஆயர்கள் தங்கள் மறைமாவட்ட காணிக்கைகளை சேகரித்து ஆயர் மாமன்ற தீர்மானத்தின்படி வழங்கப்பட வேண்டிய விகிதத்தை அடுத்து வரும் ஆயர் மாமன்ற கூட்டத்தில் ஒப்படைக்கவேண்டும். துறவற சமூகங்களின் தலைவர்களும், மாகாணத் தலைவர்களும் தங்கள் சமூகங்களின் நன்கொடைகளை ஆயர் மாமன்ற கூட்டத்திற்கு முன்னதாக காதோலிக்கேட் மைய நிதி அலுவலகத்தில் ஒப்படைக்க வேண்டும். கடந்த ஆண்டுகளில் இம்முயற்சியில் தாராள மனத்துடன் பங்கேற்ற அனைவருக்கும் நான் நன்றி தெரிவித்து பாராட்டி மகிழ்கின்றேன்.

காதோலிக்கா தினத்தில் திருப்பலிக்குப் பின் நம் பங்குகளிலும், நிறுவனங்களிலும், மறைப்பணி தளங்களிலும், காதோலிக்கா திருக்கொடி உயர்த்தி உறுதிமொழி எடுக்க வேண்டும். இத்தருணத்தில் உலகின் பல்வேறு பகுதிகளில் நம் திருச்சபையின் திருப்பணிகளில் திறன்பட செயலாற்றும் ஆயர் பெருமக்களையும், குருக்களையும், துறவிகளையும், பொதுநிலையினரையும் நன்றியுடன் நினைவுகூர்ந்து அவர்களுக்காக இறைவேண்டல் செய்வோம்.

கடவுளின் அருளும், இரக்கமும் உங்கள் அனைவர் மேலும் மிகுதியாக இறங்கி தங்குவதாக.

இவண்

இறைவனில் உங்கள் எளிய ஊழியன்

+Baseliosclemy.

+ மோறான் மோர் பசேலியோஸ் கர்தினால் கிளீமிஸ்
உயர் பேராயர், மலங்கரை கத்தோலிக்கத் திருச்சபையின்
காதோலிக்கோஸ்

குறிப்பு: இச்சுற்றறிக்கையை நமது ஆலயங்களிலும், மறைபரப்பு தளங்களிலும் பிப்ரவரி 1-ம் நாள், ஞாயிற்றுக்கிழமை திருப்பலியின் மத்தியில் வாசிக்கவும்.